

भारत सरकार
विदेश मंत्रालय
लोक सभा
अतारांकित प्रश्न संख्या - 4734
दिनांक 28.03.2025 को उत्तर दिए जाने के लिए
संयुक्त राज्य अमेरिका में हिंदू मंदिरों का विरूपण

4734. श्री वी. के. श्रीकंदन:

क्या विदेश मंत्री यह बताने की कृपा करेंगे कि:

(क) क्या संयुक्त राज्य अमेरिका में प्रमुख हिंदू मंदिरों को भारत विरोधी भित्तिचित्रों से विरूपित किया गया है;

(ख) यदि हां, तो तत्संबंधी ब्यौरा क्या है;

(ग) क्या 15 दिनों के भीतर अमेरिका में दो ऐसे मंदिरों को विरूपित कर दिया गया था;

(घ) यदि हां, तो तत्संबंधी ब्यौरा क्या है;

(ङ) क्या सरकार ने अमेरिका में हिंदू मंदिरों पर हो रहे इन हमलों पर कोई कड़ी आपत्ति जताई है; और

(च) यदि हां, तो तत्संबंधी ब्यौरा क्या है तथा इस संबंध में सरकार को अमेरिकी प्रशासन से क्या प्रतिक्रिया प्राप्त हुई है?

उत्तर
विदेश राज्य मंत्री
(श्री कीर्तवर्धन सिंह)

(क) से (च) जी हां। हाल के वर्षों में, संयुक्त राज्य अमेरिका में हिंदू मंदिरों को भारत विरोधी भित्तिचित्रों से विरूपित करने के कई मामले सामने आए हैं।

अमेरिका में मंदिरों और पूजा स्थलों पर हमले और तोड़-फोड़ की सभी घटनाओं को राजनयिक माध्यमों से तुरंत अमेरिकी सरकार के समक्ष उठाया जाता है। संबंधित मंदिर प्रबंधन अधिकारियों और सामुदायिक संघों ने भी स्थानीय कानून प्रवर्तन प्राधिकारियों को शिकायत दर्ज कराई है और उचित जांच, इन कृत्यों के लिए जिम्मेदार लोगों के खिलाफ कड़ी कार्रवाई और पूजा स्थलों पर पर्याप्त सुरक्षा और संरक्षा व्यवस्था प्रदान करने की मांग की है।

कानून प्रवर्तन प्राधिकारियों ने बताया है कि ऐसे मामलों की जांच घृणा अपराध के रूप में की जा रही है। अमेरिकी कांग्रेस के सदस्यों ने भी संबंधित एजेंसियों से आग्रह किया है कि संयुक्त राज्य अमेरिका में हिंदुओं को निशाना बनाकर किए जाने वाले घृणा अपराधों को रोकने के लिए व्यापक रणनीति बनाई जाए।
